



basic education

Department:
Basic Education
REPUBLIC OF SOUTH AFRICA

NATIONAL SENIOR CERTIFICATE

LIBANGA 12

SISWATI LULWIMI LWASEKHAYA (HL)

LIPHEPHA LEKUCALA (P1)

INDLOVANA/INDLOVULENKHULU 2014

EMAMAKI: 70

SIKHATSI: 2 ema-awa

Leliphepha linemakhasi la-13.

TICONDZISO KULABAHLOLWAKO

1. Leliphepha lehlukaniswe tigaba LETINTSATFU:
SIGABA A: Sivisiso (30)
SIGABA B: Sifinyeto (10)
SIGABA C: Luhlelo nelulwimi (30)
2. Phendvula YONKHE imibuto ngeSiswati.
3. Fundza TONKHE ticondziso ngekucopehelela.
4. Cala lesi naleso SIGABA ekhasini LELISHA.
5. Shiya umugca emkhatsini wetimphendvulo takho.
6. Tinombolo tetimphendvulo atihambisane naleto letisephepheni lemibuto njengobe tinjalo.
7. Caphelisisa sipelingi/lupelomagama nendlela lewakha ngayo imisho.
8. Bhala ngebunono nangesandla lesifundzekako.
9. Siphakamiso sekulawulwa kwesikhatsi:
SIGABA A: Lokungenani emaminitsi la-45
SIGABA B: Lokungenani emaminitsi la-45
SIGABA C: Lokungenani emaminitsi la-30

SIGABA A: SIVISISO**UMBUTO 1**

1.1 Fundza lethekesthi lelandzelako bese uphendvula imibuto letawulandzela.

ITHEKSTHI A**GOBONDZELA**

Iyahamba itekisi, itfubeleta tintsaba taseBhova. Ihamba kancane. Tinkhungu tivimbanisile lapha endleleni. Kutsandza kuba makhata. Avulele sifutfumeti setimoti umshayeli. Kucale kufutfumale. Labanye bative sebafikelwa butfongo. Kantsi iyadlala yini indlela yaseJozi. Ingani lapha etekisini kugcwele emajaha labuya emalayinini. Sekaphindzela emsebentini njengobe kuLisontfo nje. Bambalwa labasikati lapha etekisini nabacatsaniswa nalabadvuna.

Lokucakako ngiko kwalelijaha leliphetse umntfwana. Limphutsele kahle ngetingutjana. Liphetse sikhwanyana lesincane lesinemanabukeni nekudla kwakhe umntfwana. Babodvwa labatibonela indvodza lebakelwe ngumfati.

'Umfati angate ayishiye nemntfwana. Maye ayahlupha yini emadvodza,' kusho lomunye make wesicholo ashaya tandla.

'Labanye bafati badzakwa ngumbuso bese benta emadvodza abo tilima. Ingani lomunye uye asukele imvu yendvodza ayitsi fu nganaku labatsi yikorobela, khona itewudansela sigubhu sakhe,' kuphawula lenye indvodza khona lapha etekisini. Kuhlekwe.

Lelijaha leliphetse umntfwana alinandzaba nekutsi kutsiwani. Ingani ngilo lelihle lenta emahlaya ngako kutsi lona litiphatsese umntfwana lamanye emadvodza apheetse imitfwalo yawo.

Kukhululeka kwalo lelijaha ngato tekufakana emakorobela nabogobondzela, ngiko lokwenta kutsi inkhulumo ibe mmandzi lapha etekisini. Nemshayeli akalali nangabe kucocwa.

'Ase usho jaha lakitsi, wena kwentenjani ngawe loku wehla wenyuka nemntfwana?' kubuta yena umshayeli. Kuhlekwe. Pho liyanaka yini lijaha. Kuvula kwalo umlomo nje kuhleka wonkhe umuntfu.

'Mine yeNgwane nginegobondzela. Kepha lena labangifake yona iphucukile ngobe ngiyatibona futsi ngiyakhuluma ngayo.' Kuhlekwe. Lichubeke.

'Labanye bomnaketfu, kungenteka futsi kutsi mhlawumbe bakhona lapha etekisini kepha abafuni nekuyiva yegobondzela. Uma uliphatsa, kutsi abakudle luhlata.' Kuhlekwe.

Iyahamba njalo itekisi. Nendlela ayivakali kuba yindze. Ingani lijaha lemntfwana aliwuvali umlomo. Kucocwa ngato tonkhe tihloko kepha lesidla lubhedvu ngiso lesi semntfwana negobondzela.

'Ningibona ngilapha nje ngihambisa lomntfwana kugogo wakhe eSoweto. Umkami kungenteka kutsi ngikhuluma nje usehhotela nalenye indvodza.' Kuchutjekwe kuhlekwe.

Atsi kumsulasula ngelidukwana umntfwana. Akhiphe libhodlela lelubisi.

'Hawu! Umntfwana akanikwa kudla angakakhali. Futsi uyambona ulele nje,' kusho lomunye make.

'Bavelelwe nabo labantfwana labakhuliswa ngemadvodza,' kusho umshayeli. Likubone loko lijaha libuyisele libhodlela esikhwameni.

'Hhawu! Nifuna ngifike nelibhodlela ligcwele kudla kabomfati khona batawutsi ngilambise umntfwanemntfwanabo?' kusho lijaha lihleka. Kuhlekwe.

Lolo luhleko luncanyulwe kubona emaphoyisa agcwele umgwaco. Bahlahle emehlo bantfu. Indzaba yelijaha nemntfwana iphele. Kumiswa tonkhe timoti, kuyaseshwa.

'Bonkhe labaphetse tikhali abavele batiletse,' kusho liphoyisa livula umnyango.

'Phela siyati kutsi tikhali tichamuka ngalapho nivela ngakhona. Wonkhe umuntfu phasi. Tandla etiphundvu,' kusho liphoyisa.

Behle bente njengobe lisho liphoyisa. Awadlali emaphoyisa alapha eMiddelburg.

'Yendvodza, uloku uphetse umntfwana awumniki ngani unina kumbe umbeke esihlalweni sekhumbi?' kusho liphoyisa licansukile. Ingani lelijaha liyadzidzitela nje, lifuna kukwenta kokubili sikhatsi sinye, liphatse umntfwana libuye libambe siphundvu.

'Letsa lapha lomntfwana,' kusho liphoyisa lelisikati. Limtsatse lijaha limnike liphoyisa ngaphandle kwekuphendvula.

'Hawu umntfwana losindza kangaka?' kubabata lona liphoyisa, litsi kumkhumula lamatjadlwana laphutselwe ngawo, kuvele buso nemtinjana.

'Hhawu, ufile lomntfwana!' Lisho lifuna kumbeka phasi.

Betfuke bantfu nalamanye emaphoyisa. Asondzele emaphoyisa lamadvuna, ambukisise. Ngumntfwana impela. Intfo nje ngiko kutsi akaphili. Sisu sakhe sitfungwe ngentsambo. Ayichache emaphoyisa. Leso sikhatsi lijaha selihlahle emehlo, wena lowabona imbuti iphekwe netimphondvo. Kuphume imfumbamfumba yabopulasitiki labagcwele tidzakamiva letimhlophe.

'Emadrags langaka?' ... Kubabata liphoyisa.

[Umshiyangculu 84–89]

Phendvula yonkhe imibuto ngekubhekisa tonkhe timphendvulo takho kuletheksthi lengenhla.

- 1.1.1 Emaphoyisa acinisekisa ngayiphi indlela kutsi bantfu labaseshwako abasiyo ingoti nabaseshwa, nawufundza lethekesthi lengenhla? Khetsa imphendvulo:
- A Kulaliswa phasi.
B Kubeka tandla esiphundvu.
C Kwehliswa emotini.
D Kubeka umntfwana esihlalweni. (1)
- 1.1.2 Lelijaha lemntfwana belisitiba ngayiphi indlela lesimo salo sekutfwala umntfwana lofile? (1)
- 1.1.3 Endzaweni yeligama lelidvwetjelwe faka libintana leliyinchazelo yalo.
Batawutsi ngilambise umntfwanemntfwanabo. (1)
- 1.1.4 Beyibangelwa yini letekisi kulethekesthi lengenhla kutsi ihambe kancane? (1)
- 1.1.5 Bhala umusho lokulethekesthi lengenhla locuketse ligama leliso kutfukutsela. (1)
- 1.1.6 Yini leyabangela liphoyisa libe netinsolo naloluswane lite lifune kuluvula, lisuse netingutjana talo? (1)
- 1.1.7 Phawula ngalengkhumo yalomake letsi 'Umntfwana akanikwa kudla angakakhali.' (1)
- 1.1.8 Nangabe ufundzisisa lethekesthi lengenhla ngabe kulamadolobha lamabili, iBhova neMiddelburg nguliphi lelisekudzeni njengobe basuka eMalayinini? (1)
- 1.1.9 Ucabanga kutsi kubangelwa yini kutsi lamajaha asemalayinini ayosebenta eJozi? (2)
- 1.1.10 Ucabanga kutsi emaphoyisa abefunani kulekhumbi ngaphandle kwetikhali? Bhala KUBILI. (2)
- 1.1.11 Ngekubona kwakho yini lelijaha likhetse kusebentisa luswane ekushushumbiseni tidzakamiva? (2)
- 1.1.12 Mtselela muni lomubi longentiwa sifutfumeti setimoti kubashayeli nawufundzisisa lethekesthi? Chaza. (2)
- 1.1.13 Ngabe lomusho longentasi, lotsetfwe kulethekesthi lengenhla ungumbono nobe ungemaciniso? Sekela imphendvulo yakho.
'Bavelelwe nabo labantfwana labakhuliswa ngemadvodza' (2)
- 1.1.14 Phawula ngalomkhuba wemaphoyisa wekumisa timoti emigwaceni atiseshe. (2)

1.2 Fundza lesibonwa lesingentasi bese uphendvula imibuto letawulandzela.

ITHEKSTHI B

[<http://www.inherit the earth.net>]

- 1.2.1 Yini imbangela yekulala kwalesidzandzane kulesibonwa? (1)
- 1.2.2 Bantfu labamdzibimunye nalesidzandzane lesikulesibonwa lesingenhla bayinhlupho ngani emmangweni? (1)
- 1.2.3 Lusito luni loludzingwa bantfu labafana nalesidzandzane lesikulesibonwa lesingenhla. Bhala KUNYE. (1)
- 1.2.4 Bhala tindlela LETIMBILI letingentiwa etikolweni kuvikela timo letinjena kutsi tingenteki nakancane. (1)
- 1.2.5 Ucabanga kutsi ngusiphi sijeziro lesifanele bantfu labafana nalesidzandzane lesikulesibonwa lesingenhla? (1)
- 1.2.6 Emimangweni lesiphila kuyo timo letinjengalesi lesikulesibonwa lesingenhla tibangelwa yini ebantfwini labasha? (1)
- 1.2.7 Ucabanga kutsi tidzakamiva tinabuphi bubi emtimbeni wemuntfu? Bhala kube KUNYE. (1)
- 1.2.8 Ngutiphi timo letidlangile kuletikhatsi lesiphila kuto letibangwa ngulesimo lesikulesibonwa lesingenhla? Bhala sibe SINYE. (1)
- 1.2.9 Lesibonwa lesingenhla LESIKUTHEKSTHI B sinabuphi budlelwano nalenzaba LEKUTHEKSTHI A? (2)

SAMBA SIGABA A: 30

SIGABA B: SIFINYETO**UMBUTO 2**

Fundza letheksthi lelandzelako bese uyayifinyeta ngewakho emagama langabi ngetulu kwala-70, uvete emaphuzu lasikhombisa laveta tindlela Siphobatali bakhe labamlungiselele ngato kutsi akhone kuphila nobe bangasekho.

TICONDZISO

1. Finyeta ngewakho emagama ukhokhe emaphuzu lamcoka lasikhombisa.
2. Sifinyeto sakho asibe ngendlela yetindzima (emapharagrafu) NOBE indlela yemaphuzu.
3. Emaphuzu akho akabe imisho legcwele.
4. Nangabe sifinyeto sakho singendlela yemaphuzu, nika emaphuzu akho tinombolo (1–7), kodvwa nangabe singetindzima, dvwebela lamaphuzu lasikhombisa.
5. Khombisa linani lemagama lowasebentisile ekugcineni kwemphendvulo yakho.

ALISHONI LINGENATINDZABA TALO

Njalo ekuseni Siphonakaya esikolweni, uyise nenina bebamnika imali yekudla esikolweni. Beyingalingani malanga onkhe lemali lanikwa yona. Bekutsi njalo nangabe bamnike lemali yena adle incenye yayo afihle lenye incenye. Bekanganandzaba kutsi yimalini yona lena lanikwe yona.

Njalo ngetimphelasontfo Dlamini nemkakhe bebatsatsa Siphobatsi bayomkhomba batali babo. Bebantjintjanisa timphelasontfo. Kulenye kuyiwe ekhaboDlamini, kulenye kuyiwe ekhaboLaShongwe, unina waSiphobatsi. Kudla bekuba tindvodla lapha kaDlamini njengobe Siphobatsi abeyedvwa futsi esikhatsini lesinyenti emini usuke asesikolweni. Phela wayiswa esikolweni lesinelizinga lelisetulu lemfundvo lapho banikwa khona kudla kwasekuseni, emini nantsambama ngembikwekutsi babuye emakhaya.

Kusibusiso lesikhulu kufundza kulesikolo sasePremier Park ngobe imiphumela yakhona idla lubhedvu minyaka yonkhe. Ngiko loku Dlamini wabona kutsi litinyo lakhe lekubulala alikhetsele sikolo lesisembili. Bekanetifiso letinyenti ngalomntfwanakhe.

Bebatsi nangabe bahambile kubonakale kutsi batali bakhe badzinga imadlana yekutsenga intfo lencane njengeliphephandzaba, bacele Siphobatsi abanike leyo madlana. Utawusuke abanike kodvwa abalandzelise ngemavi latsi, 'Yami imali ibuya nenzunzo yencenye yayo.' Vele kube njalo ngobe ngeke ayitsatse nangabe ayibuyi nenzuzo. Loko kwabe sekuyinjwayelo kutsi Siphobatsi angakuboleka imali, inzuzo yayo yincenye yayo.

Siphobatsi bekasekhatsi kwemhlane nembeleko. Batali bakhe bamtsandza bamphatsise kwelicandza kodvwa similo sakhe basibuke ngeliso lelusoti kutsi asonakali. Bekutsi nakabuya esikolweni asite unina endlini yekuphekela abuye aye neyise engadzini lapho bekanisela abuye alungise timbali takabo. Loko kwafakazela saga seSiswati lesitsi, lugotjwa lusemanti.

Imali yakhe Siph o abeyibeka phasi kwemadi ekamelweni lakhe, abetfol a inzuzo yekuboleka batali bakhe imali labayidzinga kutsenga tintjwana tasendlini. Naloko konga imali bekungasiyo intfo lematima kuSiph o. Batali bakhe bebangati kutsi Siph o uyibeka kuphi lemali yakhe. Bebabona nje njalo nababoleka imali abanike. Imisebenti yasekhaya abeyati njengobe atati yena. Lokuhle ngaSiph o nasesikolweni bekaphuma embili etifundvweni takhe. Loko kwamenta waba silomo kubafundzisi bakhe.

Njalo ekuseni abehamba ngetekisi nakaya esikolweni. Abevuka ekuseni atilungiselele kuphumisana nebatali bakhe labebasebenta ndzawonye, basebentela Litiko Letemphilo, lapho baphetse tikhundla letisetulu khona. Bekwenteka kutsi kulesinye sikhatsi abashiye ngobe yena usetawumela itekisi igcwale ngembikwekuba ihambe, bese ufika ngemuva kwesikhatsi esikolweni. Bebambuta Dlamini kutsi yini lomfana wakhe angahambi naye ekuseni afike amehlise esikolweni bese uyachubeka uya emsebentini wakhe ngobe kusedvute nesikolo semfana wakhe. Ahlale njalo abatjela linye ligama lekutsi uyamakha futsi umkhulisela likusasa.

Siswati sitsi, 'Alishoni lingenatindzaba talo.' Ngalelinye lilanga ngenyanga yaLweti bafundzi babhala luhlolo lwabo lwekuphela kwemnyaka, wavuka Siph o wacela batali bakhe kutsi bahambe naye bambeke ematekisini ngobe utawuladelwa njengobe kubhalwa nje. Nembala bakwenta loko. Bafika batfol a sekusilela umuntfu munye kutsi igcwale itewusuka ihambe. Nembala yesuka ilandzelana nemoti yebatali baSiph o. Kutsite basahambe libangana batali baSiph o badvonsa basitsela emehlweni etekisi. Kutsite basahambe emakhilomitha lalishumi nesihlanu, babona kutsi embikwetekisi kumiwe, bubhanyabhanya ema-ambulesi netitfwalabafi kuyabhanyata. Lifike lime litekisi, atfukutsele afe Siph o kutsi yena uyofika sekubhalwa esikolweni.

Bacatululwe bagibeli, kutfolakale kutsi lenye yaletimoti letingcubutene yebatali baSiph o, bashone bobabili, LaShongwe ucamele esifubeni sendvodza yakhe. Ingabe LaShongwe abeyitjela waphi emavi ekugcina indvodza yakhe? Kudzela lowatiko.


[Icanjiwe]

SAMBA SIGABA B:

10

SIGABA C: LUHLELO NELULWIMI**UMBUTO 3**

Fundza lethekesthi lelandzelako bese uphendvula imibuto letawulandzela.

Titsetelo, Dokotela wemphilo!!!


1. **Umuhle! Uyacwebetela!
Utsi ngidle kute uphile.
Wehla ngemgogodla!**

2. **Makhi weticubu
temtimba! Mhlambululi
wetisu letibophekile!**

3. **Inhlitiyo letfolo emanti
akho, impompa
ingunaphakadze!**

4. **Nguwe kuphela lowenta
tingcondvo tihlakaniphe.
Bantwana labakudlako
abaphindzi emabanga
esikolweni, bayantjuza.**

5. **Inkhukhu ijutjwe
umlomo ngetifo
lotelaphako.
Angisakhulumi
ngaletingelapheki
utivova inkhani!**

6. **Lugedla lolungasebentisi tinhlola,
uwele ucondze ngco esifeni! Sibindzi
lohlasela ngaso tifo siyesabeka.**

7. **Dlanini titsetelo
kute nibe
nemphilo
lendze!**


[<http://www.inherit the earth.net>]

- 3.1 Bhala mcondvofana weligama lelidvwetjelwe lelisefreyimini 6 kulethekesthi lengenhla. (1)
- 3.2 Ngulokunjani kudla lokwehla ngemgogodla? (1)
- 3.3 Nika inchazelo yalesisho lesilandzelako lesitsetfwe kulesikhangisi.
'Kuvova inkhani.' (1)
- 3.4 Lesikhangisi sihambelana kangakanani neLitiko Letemphilo? (1)

- 3.5 Lesikhangisi siwadvonsa ngayiphi indlela emehlo etetsamelilwati? (1)
- 3.6 Nhloboni yesinongo lesi lesilandzelako, lesitsetfwe kulesikhangisi lesingenhla?
'Makhi weticubu temtimba!' (1)
- 3.7 Yemukeleka kangakanani lenkhulumo lelandzelako letsetfwe efreyimini 3 kulesikhangisi lesingenhla:
'Inhlitiyo letfola emanti akho, impompa ingunaphakadze!' (2)
- 3.8 Veta mcondvojula locuketfwe nguleligama lelidvwetjwelwe kulomusho lolandzelako lotsetfwe kulesikhangisi lesingenhla.
Bantwana labakudlako abaphindzi emabanga esikolweni, bayantjuza. (2)
- [10]**

UMBUTO 4

Fundza lekhathuni lelandzelako bese uphendvula imibuto letawulandzela.



4.1 Khokha umusho kulekhathuni lengenhla locuketse siga senkhulumo uwubhale phasi bese udwebela lesiga. (1)

4.2 Phindza ubhale lomusho, esikhundleni seligama lelidvvetjelwe ubhale libintana lelingalimela.

Sitawufika emakhaya basilindzele ngemicwembe legeleta imisobho! (1)

4.3 Tsatsa ligama lelihloniphisa lelandzelako lelitsetfwe kulekhathuni utakhele ngalo umusho

'Bafana.' (1)

- 4.4 Nika inchazelo yeligama lethekhinikhi lelilandzelako lelisetjentiswe kulekhathuni.
'Emavosha lesinikwe wona ekutsenga inhlanyelo.' (1)
- 4.5 Kulekhathuni lengenhla tsatsa ligama lelingumfutiselo waleli lelilandzelako wakhe ngalo umusho bese uyalidvwebela.
'Sinatfo' (1)
- 4.6 Loluvelomagama lolulandzelako lolutsetfwe kulekhathuni lengenhla ngabe lukhombani?
'Hhule!'
Khetsa imphendvulo kuletilandzelako:
A Kwenyanya
B Lutsandvo
C Kumangala
D Kujabula (1)
- 4.7 Nawubuka lekhathuni lengenhla, yini lekhomba kutsi labantfu sebatinjinga? (1)
- 4.8 Sebentisa lesaga lesilandzelako lesitsetfwe kulekhathuni lengenhla emshweni lotakhele wona kukhomba kutsi inchazelo yaso uyayati.
'Livila lidla buvila balo.' (1)
- 4.9 Veta inshokutsi lokucondvwe yona ngalomusho lolandzelako lotsetfwe kulekhathuni.
Bafana batawuphumela ebaleni! (2)

[10]**UMBUTO 5**

Fundza letheksthi lelandzelako lenemaphutsa elulwimi bese uphendvula imibuto letawulandzela.

Kuba ngumuntfu lomusha kusho kulangatelela kwati loku nalokwa ngemphilo. Nawumusha lomuhla ufuna kutsintsa konkhe, kodvwa kutati kutsi ungubani kubalulekile. Tintfo lotenta lamuhla tinemtselela elikusaseni lakho. Njengoba ufundza futsi ukhula hlukanisa lokuhle kulokubi. Kwenta lokubi kungadvonsela imphilo yakho ebubini utibone sewuvuka phansi.

Liphutsa lelentiwa lusha kutimbandzakanya etjwaleni ludlane netidzakamiva. Phela lucabanga kutsi yintfo yesikhashanyana lendlulako, kantsi lukhe phansi kwabhunya lutfuli. Lesi simo lesingantjintja imphilo yakho ibe nguleshacisa lugogo.

Kuphindzelela usebentisa tidzakamiva kuyayikhubata ingcondvo. Umtimba wona ungativa uhlahlambile kwesikhashanyana, kutfolakale kutsi ngekuhamba kwesikhatsi wehluleke kutibamba. Loku kukuholela ekudleni tidzakamiva emva kwaletinye, umtinjana nengcondvo kulimale kakhulu. Ngembi kwekutsatsa tidzakamiva, cabangela imphilo yakho, likusasa lakho netihlobo takho. Uma utawubuswa tidzakamiva, ungagcine sewuphatfwa natifo letifaka ekhatsi i-AIDS ngenca yekuphila imphilo lebudedengu. Yimphilo yakho le, yinakekele! Ubolalela labadzala nabakwekhuta! Sihamba etukwabo bondlebekativa! Dkt. Magagula weLitiko Letemphilo ukhutsata lusha ngekunakekela imphilo yalo.

[Icanjiwe]

- 5.1 Bhala sifinyeto lesikulomusho ngalokuphelele.
Dkt. Magagula. weLitiko Letemphilo ukhutsata lusha ngekunakekela imphilo yalo. (1)
- 5.2 Sebentisa libito 'tidzakamiva' emshweni lotakhele wona libe ngumentiwangco. (1)
- 5.3 Ngabe sakhi lesidvwetjelwe kulomusho lolandzelako siletsa muphi umcondvo?
Loku kukuholela ekudleni tidzakamiva emva kwaletinye, umtinjana nengcondvo kulimale kakhulu. (1)
- 5.4 Khokha umusho lokuletheksthi lengenhla loneliphutsa lelulwimi uwubhale phasi bese ulungisa leliphutsa. (1)
- 5.5 Bhala lomusho lolandzelako ube sesikhatsini lesitako.
Sihamba etukwabo bondlebekativa! (1)
- 5.6 Tsatsa lesabito lesidvwetjelwe kulomusho lolandzelakoutakhele ngaso umusho sibe sabito.
Umtimba wona ungativa uhlahlambile kwesikhashana. (1)
- 5.7 Khokha umusho kuletheksthi lengenhla locuketse indlela lephocako. (1)
- 5.8 Calisa lomusho lolandzelako nga: 'Cha.'
Ubolalela labadzala nabakwekhuta. (1)
- 5.9 Nika inchazelo yeligama leligcanyisiwe kulomusho lolandzelako njengoba livela kusichazamavi.
Nawumusha **lomuhla** ufuna kutsintsa konkhe. (2)

[10]

SAMBA SIGABA C: 30
SAMBA SAKO KONKHE: 70